

ഇടയലേഖനം

സീറോ മലബാർ സഭയുടെ ശ്രേഷ്ഠ മെത്രാപ്പോലീത്താ
കർദ്ദിനാൾ വർക്കി വിതയത്തിൽ
തന്റെ സഹശുശ്രൂഷകരായ മെത്രാപ്പോലീത്താമാർക്കും
മെത്രാൻമാർക്കും വൈദികർക്കും സമർപ്പിതർക്കും
തന്റെ അജപാലന ശുശ്രൂഷയ്ക്ക് ഏല്പിക്കപ്പെട്ടിരിക്കുന്ന
എല്ലാ ദൈവജനത്തിനും എഴുതുന്നത്.
കർത്താവിന്റെ കൃപ നിങ്ങളേവരോടും കൂടെ ഉണ്ടായിരിക്കട്ടെ.

മിശിഹായിൽ പ്രിയ സഹോദരീ സഹോദരൻമാരെ,

നമ്മുടെ പിതാവായ മാർത്തോമ്മാശ്ലീഹായുടെ ദുക്രാനത്തിരുന്നാൾ ആശംസകൾ എല്ലാവർക്കും നേരുന്നു. തോമ്മാശ്ലീഹായുടെ വിശ്വാസധീരത ഏതു പ്രതിസന്ധിയുടെ മധ്യത്തിലും നാം കാത്തുപരിപാലിക്കണമെന്ന് ദുക്രാനത്തിരുന്നാൾ നമ്മെ ഓർമ്മിപ്പിക്കുന്നു. ഓർമ്മിക്കുന്ന വ്യക്തിയെ അനുകരിക്കാനാവണം. തോമ്മാശ്ലീഹായോടുള്ള ഭക്തി വിശുദ്ധനെ അനുകരിക്കുന്നതിലേക്ക് നയിക്കണം.

ദൈവിക പുണ്യങ്ങളുടെ കേദാരമാണ് തോമ്മാശ്ലീഹായെന്ന് വി. ഗ്രന്ഥം സാക്ഷിക്കുന്നു. യോഹന്നാന്റെ സുവിശേഷത്തിൽ മൂന്ന് സന്ദർഭങ്ങളിലാണ് മാർത്തോമ്മാശ്ലീഹായെ നാം കണ്ടുമുട്ടുന്നത്. ഓരോ സന്ദർഭത്തിലും ഓരോ ദൈവികപുണ്യത്തിന്റെ പരമകോടി വി. തോമസ്സിൽ നാം ദർശിക്കുന്നു. 'നമുക്കും അവനോടുകൂടെ പോയി മരിക്കാം' (യോഹ 11,16) എന്നു പറയുന്ന തോമ്മാശ്ലീഹായിൽ മിശിഹായോടുള്ള തികഞ്ഞ സ്നേഹം നമുക്കു ദർശിക്കാം. വഴിയും സത്യവും ജീവനുമായ മിശിഹായിൽ (യോഹ 14,6) തന്നെത്തന്നെ സമർപ്പിക്കാനുള്ള തീരുമാനം മിശിഹായിലുള്ള ശരണത്തിന്റെ പ്രതിഫലനമാണ്. അവസാനം, ഉത്ഥിതനെ കണ്ടുമുട്ടുമ്പോൾ 'എന്റെ കർത്താവേ എന്റെ ദൈവമേ' (യോഹ 20,28) എന്നു വിളിച്ചുകൊണ്ട് വിശ്വാസത്തിന്റെ ഉദാത്തഭാവം ആവിഷ്കരിക്കാൻ തോമ്മാശ്ലീഹായ്ക്കു സാധിച്ചു. 'സംശയിക്കുന്ന തോമ്മാ' എന്നു മുദ്രകുത്തുന്നതിനേക്കാൾ, ഉറച്ച വിശ്വാസപ്രഖ്യാപനം നടത്തിയ വ്യക്തിയെന്നു വേണം ശ്ലീഹായെ കരുതാൻ.

യഥാർത്ഥപ്രേഷിതചൈതന്യം എന്തെന്നു തോമ്മാശ്ലീഹായുടെ ജീവിതം നമ്മെ പഠിപ്പിക്കുന്നു. പ്രേഷിതപ്രവർത്തനത്തിന്റെ ഉറവിടം തികഞ്ഞ സ്നേഹവും ഉറച്ച വിശ്വാസവുമാണ്. വി. കുർബ്ബാനയിൽ ഒന്നാം ഗ്ഹന്താപ്രാർത്ഥനയിൽ 'അങ്ങനലകിയ ഈ ദാനം തികഞ്ഞ സ്നേഹത്തോടും ഉറച്ചവിശ്വാസത്തോടും കൂടെ പരികർമ്മം ചെയ്യുവാൻ ഞങ്ങളെ ശക്തരാക്കണമെന്ന്' കാർമ്മികന്റെ പ്രാർത്ഥന മാർ തോമ്മാശ്ലീഹായുടെ വിശ്വാസചൈതന്യം ഏറ്റുവാങ്ങാൻ നമ്മെ വെല്ലുവിളിക്കുകയാണ്.

ദൈവസ്നേഹത്തിൽനിന്നുള്ളവാകുന്ന പരസ്നേഹം പ്രേഷിതചൈതന്യത്തിൽ അന്തർലീനമാണ്. 'കാണപ്പെടുന്ന സഹോദരനെ സ്നേഹിക്കാത്തവന് കാണപ്പെടാത്ത ദൈവത്തെ സ്നേഹിക്കാനാവില്ല'(1യോഹ,4,20) എന്ന വി. യോഹന്നാന്റെ വാക്കുകൾ പരോന്മുഖതയിലേക്ക് നയിക്കണം. 'ഞാൻ നിങ്ങളെ സ്നേഹിച്ചതുപോലെ പരസ്പരം സ്നേഹിക്കണം' (യോഹ,13,35) എന്നാണല്ലോ ഈശോ നമ്മെ പഠിപ്പിച്ചത്. നമുക്കു ലഭിച്ച രക്ഷയുടെ സന്ദേശം സഹോദരങ്ങളുമായി പങ്കുവെയ്ക്കാനുള്ള തീക്ഷ്ണത പരസ്നേഹത്തിലാണ് പൂർണ്ണമാകുക. സഭയുടെ നേതൃത്വത്തിൽ നടത്തപ്പെടുന്ന ജീവകാരുണ്യ പ്രവർത്തനങ്ങൾ ഇവിടെ പ്രസക്തമാകുന്നു.

തികഞ്ഞ സ്നേഹവും ഉറച്ച വിശ്വാസവും കൈമുതലായി ഉള്ളതുകൊണ്ടാണ് തോമ്മാ ശ്ലീഹായ്ക്ക് വിശ്വാസത്തിനെതിരെയുള്ള വെല്ലുവിളികളെ സധൈര്യം നേരിടാനും മിശിഹായ്ക്കുവേണ്ടി രക്തസാക്ഷിത്വം വഹിക്കാനും കഴിഞ്ഞത്. തികഞ്ഞ സ്നേഹവും ഉറച്ച വിശ്വാസവുമുണ്ടെങ്കിലേ ഇന്നും യഥാർത്ഥപ്രേഷിതപ്രവർത്തനം സാധ്യമാകൂ, പുതിയ വെല്ലുവിളികൾക്കെതിരെ നിലയുറപ്പിക്കാനാവാം. ഇന്ത്യൻ ഭരണഘടന വിഭാവനം ചെയ്യുന്ന മതസഹിഷ്ണുതയെ മതനിഷേധമായി തെറ്റിദ്ധരിപ്പിക്കുന്ന, ഭൗതികതയുടെ വേലിയേറ്റത്തിൽ ആധ്യത്മീകതയെ അവഗണിക്കുകയോ നിഷേധിക്കുകയോ ചെയ്യുന്ന, ഈശ്വരചിന്ത കാലഹരണപ്പെടുത്തുന്ന അവഹേളിക്കുന്ന കാലമാണിത്. സത്യത്തെ അതിന്റെ പൂർണ്ണതയിൽ ആവിഷ്കരിക്കാനാവാത്ത മാധ്യമങ്ങളും നിരീശ്വര രാഷ്ട്രീയ സിദ്ധാന്തങ്ങളും ക്രൈസ്തവപ്രബോധനത്തിനെതിരെ ആഞ്ഞടിക്കുന്ന ഈ കാലഘട്ടത്തിൽ വിശ്വാസജീവിതം നയിക്കുക കൂടുതൽ ശ്രമകരമാണ്. ഭരണഘടനയുടെ തത്വങ്ങളിൽനിന്നും അണുവിട വ്യതിചലിക്കാതെ ന്യായമായ അവകാശങ്ങൾക്കുവേണ്ടി നിലകൊള്ളുന്ന ക്രൈസ്തവന്യൂനപക്ഷങ്ങളുടെ ഉദ്ദേശശുദ്ധിയെ ചോദ്യം ചെയ്യുന്ന ഈ സാഹചര്യത്തിൽ വിശ്വാസജീവിതം വെല്ലുവിളികളിൽനിന്നും ഒട്ടും വിമുക്തമല്ല.

സഭ നേരിടുന്ന വെല്ലുവിളികൾ ബാഹ്യതലത്തിൽ മാത്രം ഒതുങ്ങിനില്ക്കുന്നില്ല. ആത്മീയതയെ കാർന്നുതിന്നുന്ന ഭൗതികതയുടെ അതിപ്രസരത്തിൽ സഭാതനയരും അകപ്പെട്ടു പോകുന്നുവെന്നുള്ളത് ദുഃഖകരമായസത്യമാണ്. ധാർമ്മീകരംഗത്തും വൈദ്യശാസ്ത്രരംഗത്തും സഭയുടെ ഔദ്യോഗിക പ്രബോധനങ്ങളെ തള്ളിപറയുന്നവരും മിശിഹാ സർവ്വലോകത്തിന്റെയും രക്ഷകനാണെന്ന സഭയുടെ പരമ്പരാഗത പ്രബോധനത്തിൽ വെള്ളം ചേർക്കുന്നവരും കൂടിവരുന്നു. മാർത്തോമ്മാശ്ലീഹാ കൊളുത്തിരുന്ന വിശ്വാസദീപം അണയാതെ കാത്തുസൂക്ഷിക്കുന്നതിനുപകരം ഊതിക്കെടുത്തി, പെന്തക്കോസ്തു സെക്റ്റുകളിലേക്ക് പോകുന്നത് വിശ്വാസം കൈമാറിത്തന്ന പൂർവ്വികരോടു കാണിക്കുന്ന വഞ്ചനയാണ്.

ദൈവജനത്തെ നയിക്കുന്ന വൈദികർ വിശ്വാസതീഷ്ണത സ്വന്തമാക്കാൻവേണ്ടിയാണ് വൈദികവർഷം മാർപാപ്പ പ്രഖ്യാപിച്ചത്. സഭയിലാണ് ഒരുവൻ പുരോഹിതനാകുന്നതെന്നും സഭയിൽനിന്നുംമാറി പൗരോഹിത്യത്തിനർത്ഥമില്ലെന്നും ബഹുമാനപ്പെട്ട വൈദികർ മനസ്സിലാക്കട്ടെ. കഴിഞ്ഞുപോയ പുരോഹിതവർഷം വൈദികരെ സംബന്ധിച്ചിടത്തോളം ആത്മശോധനയുടെ വർഷമായിരുന്നു. വിയാനിപുണ്യവാന്റെ ഓർമ്മകൾപേറുന്ന പുരോഹിതവർഷം മിശിഹായുടെ ഹൃദയത്തിനനുരൂപമായ വൈദികർക്ക് ജന്മംകൊടുക്കുക ലക്ഷ്യംവെച്ചിരുന്നു. ക്രിസ്തുവിന്റെ ഹൃദയം മനുഷ്യരോടുള്ള സ്നേഹത്താൽ പിളർക്കപ്പെട്ട ഹൃദയമാണ്. ഈ സ്നേഹത്തിലാണ് മിശിഹായുടെ പൗരോഹിത്യത്തിന്റെ വിശ്വസ്തത അടങ്ങിയിരിക്കുന്നത്. സ്നേഹത്തിലുണിയ ഈ വിശ്വസ്തതയെപ്പറ്റിതന്നെയാണ് 'മിശിഹായുടെ വിശ്വസ്തത പുരോഹിതരുടെ വിശ്വസ്തത' എന്ന ആപ്തവാക്യം സൂചിപ്പിക്കുന്നത്. ഈ ലക്ഷ്യം പ്രാപിക്കാൻ എന്റെ സഹോദര വൈദികർ പരിശ്രമിക്കേണ്ടത് ഞാൻ വിശ്വസിക്കുന്നു. സഭയെ ശക്തിപ്പെടുത്താൻ വൈദിക-സന്യസ്ത ജീവിതത്തിലേക്ക് ധാരാളം ദൈവവിളിയുണ്ടാകുവാൻ ആത്മാർത്ഥമായി ദൈവത്തോടു പ്രാർത്ഥിക്കുകയും നമ്മുടെ ഓരോരുത്തരുടേയും ജീവിതസാഹചര്യങ്ങളിൽ ദൈവവിളിയെ പ്രോത്സാഹിപ്പിക്കുകയും ചെയ്യാം.

ദുക്ഠാനതിരുന്നാൾ അനുസ്മരിക്കുമ്പോൾ സീറോമലബാർ സഭയ്ക്കു ദൈവം പ്രത്യേകമായി നൽകുന്ന വലിയ അനുഗ്രഹങ്ങളെപ്പറ്റി സൂചിപ്പിക്കാതിരിക്കാൻ സാധിക്കുകയില്ല. ഈ വർഷം ആറു മെത്രാന്മാരെയാണ് സീറോമലബാർ സഭയ്ക്ക് പുതുതായി ദൈവം നൽകിയിരിക്കുന്നത്. കൂരിയമെത്രാനായി നിയമിതനായിരിക്കുന്ന മാർ ബോസ്കോ പുത്തൂർ, താമരശ്ശേരി രൂപതയുടെ മെത്രാൻ മാർ റെമിജിയോസ് ഇഞ്ചനാനിയിൽ, ഇരിഞ്ഞാലക്കുട രൂപതയുടെ മെത്രാൻ മാർ പോളി കണ്ണുക്കാടൻ, മാൺഡ്യൂ രൂപതയുടെ മെത്രാൻ മാർ ജോർജ്ജ് ഞരളക്കാട്ട്, രാമനാഥപുരം രൂപതയുടെ മെത്രാൻ മാർ പോൾ ആലപ്പാട്ട്, തൃശ്ശൂർ അതിരൂപതയുടെ സഹായമെത്രാൻ മാർ റാഫേൽ തട്ടിൽ. മാൺഡ്യൂ, രാമനാഥപുരം എന്നീ രണ്ടു രൂപതകളും പുതുതായി ഉദയം ചെയ്തു. ദൈവം നിയോഗിച്ച പുതിയ ഇടയന്മാർക്ക് സീറോമലബാർ സഭയിലെ എല്ലാ മക്കളുടെയും പേരിലുള്ള പ്രാർത്ഥനാശംസകൾ നേരുന്നു. കൂട്ടായ്മയും ഐക്യവും നിലനിർത്തി സഭയെ പടു

ത്തുയർത്താൻ ദൈവം ഇവരെ അനുഗ്രഹിക്കട്ടെ. ദീർഘകാലത്തെ സഭാശുശ്രൂഷയ്ക്കുശേഷം ഔദ്യോഗിക ജീവിതത്തിൽ നിന്നു വിരമിച്ച ഇരിഞ്ഞാലക്കുട രൂപതയുടെ മേലധ്യക്ഷനായിരുന്ന മാർ ജെയിംസ് പഴയാറ്റിലിനെയും താമരശ്ശേരി രൂപതയുടെ മേലധ്യക്ഷനായിരുന്ന മാർ പോൾ ചിറ്റിലപ്പിള്ളിയെയും നന്ദിയോടെ ഓർക്കുന്നു.

സീറോമലബാർ സഭാദിനമായാണല്ലോ ദുർഘാതമിരുന്നാൾ നാം ആചരിക്കുന്നത്. സഭാദിനത്തിൽ നമ്മുടെ സഭയുടെ അധികാരപരിധിക്കു പുറത്തുവസിക്കുന്ന സീറോമലബാർ സഭയിലെ എല്ലാമക്കളേയും ഞാൻ പ്രത്യേകം അനുസ്മരിക്കുന്നു. നമ്മുടെ സഭയുടെ തനതായ പാരമ്പര്യവും ആരാധനക്രമവും അനുസരിച്ചുള്ള അജപാലന സൗകര്യം ഏർപ്പെടുത്തുന്നതിനും ഭാരതമെമ്പാടും പ്രേഷിതപ്രവർത്തനം നടത്തുന്നതിനുമുള്ള നമ്മുടെ പരിശ്രമങ്ങൾക്ക് വേണ്ടത്ര വിജയം കൈവരിക്കാൻ സാധിച്ചിട്ടില്ലെങ്കിലും അതിനുവേണ്ടി അക്ഷീണം പരിശ്രമിച്ചുകൊണ്ടിരിക്കുന്നുവെന്ന കാര്യം നിങ്ങളെ ഓർമ്മിപ്പിക്കുന്നു. ലോകമെമ്പാടുമുള്ള അജപാലന പ്രവർത്തനത്തിനും പ്രേഷിതപ്രവർത്തനത്തിനുമുള്ള നമ്മുടെ അവകാശം സാധിതമാക്കാനുള്ള പരിശ്രമങ്ങളിൽ നിങ്ങളുടെ പ്രാർത്ഥന കൂടെയുണ്ടാകണമെന്നപേക്ഷിക്കുന്നു. സഭാദിനത്തോടനുബന്ധിച്ച് സഭയുടെ വിവിധ പ്രവർത്തനങ്ങൾക്കായുള്ള സാമ്പത്തിക സഹായ സമാഹരണത്തിലും എല്ലാ സീറോ-മലബാർ സഭാംഗങ്ങളും ആത്മാർത്ഥമായി സഹകരിക്കണമെന്ന് ഞാൻ അഭ്യർത്ഥിക്കുന്നു.

ഓഗസ്റ്റുമാസത്തിൽ നടക്കുന്ന നമ്മുടെ മെത്രാന്മാരുടെ സിനഡിനിടയിലാണല്ലോ സീറോമലബാർ സഭയുടെ മൂന്നാമത് മേജർആർക്കിഎപ്പിസ്കോപ്പൽ അസംബ്ലി സമ്മേളിക്കുന്നത്. അസംബ്ലിയുടെ മുഖ്യവിഷയം “വിശ്വാസം ജീവന്റെ സംരക്ഷണത്തിനും സമ്പൂർണ്ണതയ്ക്കും” എന്നതാണ്. ഇന്നിന്റെ വെല്ലുവിളിയായ മരണസംസ്കാരത്തെ തിരിച്ചറിയാനും അതിനെതിരെ പോരാടാനും സൃഷ്ടലോകത്തെ അതിന്റെ പൂർണ്ണതയിൽ വീക്ഷിച്ച്, ജീവന്റെ സംസ്കാരത്തെ അതിന്റെ സമഗ്രതയിൽ പ്രോൽസാഹിപ്പിക്കുന്ന ഒരു പ്രതിസംസ്കാരം ആവിഷ്കരിക്കാനുമാണ് അസംബ്ലി ആഗ്രഹിക്കുന്നത്.

‘സഭയെ മാതാവായി അംഗീകരിക്കാത്തവന്, ദൈവത്തെ പിതാവേ എന്നുവിളിക്കാനാവില്ല’ എന്ന സഭാപിതാവായ വി. സിപ്രിയന്റെ വാക്കുകൾ നിങ്ങളെ അനുസ്മരിപ്പിക്കുന്നു. നമ്മുടെ പിതാവായ മാർത്തോമ്മാശ്ലീഹായെപ്പോലെ മിശിഹായുടെ മൗതികശരീരമാകുന്ന സഭയ്ക്കുവേണ്ടി രക്തസാക്ഷിത്വം വരിക്കാനുള്ള സൈന്ധവ്യം ഏറ്റുവാങ്ങാൻ നമുക്കു പ്രതിജ്ഞാബദ്ധരാകാം. കേരളത്തിനകത്തും പുറത്തും വിദേശത്തുമായി കഴിയുന്ന എല്ലാസഭാമക്കൾക്കും ദുർഘാതമിരുന്നാളിന്റെ മംഗളങ്ങൾ ഒരിക്കൽക്കൂടി നേർന്നുകൊണ്ട് പിതാവിന്റെയും + പുത്രന്റെയും + പരിശുദ്ധാത്മാവിന്റെയും + നാമത്തിൽ ഞാൻ നിങ്ങളെ ആശീർവദിക്കുന്നു.

കാക്കനാട്ട് മൗണ്ട് സെന്റ് തോമസ്സിലുള്ള ശ്രേഷ്ഠ മെത്രാപ്പോലീത്തൻ കാര്യാലയത്തിൽ നിന്ന് 2010-ാം ആണ്ട് മെയ് മാസം 29 -ാം തിയതി നൽകപ്പെട്ടത്.

വർക്കി കാർഡിനൽ വിതയത്തിൽ
സീറോ-മലബാർ സഭയുടെ മേജർ ആർച്ചുബിഷപ്പ്.

N.B : ഈ ഇടയലേഖനം ജൂൺ 27 -ാം തിയതി ഞായറാഴ്ച കുർബ്ബാന മദ്ധ്യേ എല്ലാ പള്ളികളിലും പൊതുജനങ്ങൾക്കായി ഞായറാഴ്ച കുർബ്ബാനയുള്ള സ്ഥാപനങ്ങളിലും വായിക്കേണ്ടതാണ്.